

‘உனக்கு நீயே உண்மையாய் இரு’

காரைநகர் இந்துக் கல்லூரி பழைய மாணவர் சங்கம் - கனடா செயற்பாட்டு அறிக்கை - 2016

இந்நறுங்கனிச் சோலைகள் செய்தல் இனியநீர்த்தண் சுணைகள் இயற்றல்
அன்ன சத்திரம் ஆயிரம் வைத்தல் ஆலயம் பதினாயிரம் நாட்டல்
பின்னர் உள்ள தருமங்கள் யாவும் பெயர் விளங்கி ஒளிர நிறுத்தல்
அன்னயாவிலும் புண்ணியங்கோடி ஆங்கோர் ஏழைக்கு எழுத்து அறிவித்தல்

-புரட்சிக் கவிஞர் பாரதியார்-

சங்கத்தின் தலைவரும் கூட்டத்தின் தலைவருமாகிய பேரன்பிற்கும் பெருமதிப்பிற்கும் உரிய திரு.தம்பையா அம்பிகைபாகன் அவர்களே,
சங்கத்தின் போசகர் பேரன்பும் பெருமதிப்பும் மிக்க சிவநெறிச்செல்வர் திரு.தில்லையம்பலம் விசுவலிங்கம் அவர்களே,
சங்கத்தின் பொருளாளர் பேரன்பிற்குரிய திரு.மா.கனகசபாபதி அவர்களே,
இணைந்து பயணித்த நிர்வாக சபையின் உறுப்பினர்களேஇ பிரதேசங்களின் இணைப்பாளர்களே,
இணையத்தள நிர்வாகி பேரன்பிற்குரிய திருமதி கிருஷ்ணவேணி சோதிநாதன் அவர்களே,
பேரன்பிற்கும் பெருமதிப்பிற்கும் உரிய கணக்காய்வாளர் திரு.முருகேசம்பிள்ளை வேலாயுதபிள்ளை அவர்களே,
கல்லூரி அன்னை ஈந்த பெருமை மிக்க பழைய மாணவர்களேஇ மகத்தான சேவையை வழங்கிய முன்னாள் ஆசிரியப் பெருந்தகைகளே,

உங்கள் அனைவருக்கும் முதற்கண் எனது சிரம் தாழ்த்திய அன்பு கனிந்த வணக்கத்தை தெரிவித்துக்கொள்கின்றேன்.

ஒரு சமூக மாற்றத்திற்கான திறவுகோல் கல்வியாகும். கல்வியின் முக்கியத்துவத்தை உணர்த்துவதற்கு சிந்தித்து செயலாற்றத் தூண்டும் யதார்த்தபூர்வமான கருத்தினைப் பொதித்து வைத்துள்ள மேலே குறிப்பிட்ட பாரதியாரின் பாடல் ஒன்று மட்டுமே போதுமானதாகும். அத்தகைய கல்வியை வழங்கியதன் மூலம் காரைநகர் மக்கள் பண்பட்ட நாகரீகம் மிக்க சமூகமாக மிளிர்வதற்கு மூலகாரணமாக விளங்கியது காரைநகர் இந்துக் கல்லூரியேயாகும் என்றால் அது மிகையாகாது. இத்தகைய வரலாற்றுச் சிறப்பு மிக்கதும் காரைநகரின் அடையாளத்தை ஈழத்தில் மட்டுமல்லாது சர்வதேச அரங்கிலும் விளங்க வைத்ததுமான இக்கல்லூரியின் புலம்பெயர் மண்ணிலுள்ள பழைய மாணவர்களை ஒன்றிணைக்கக் கூடிய அமைப்பு ஒன்று இல்லையே என்ற ஆதங்கம் பலர் மனதிலும் இருந்து வந்தது. இதனை நீக்கிவைத்து பாடசாலை அன்னையை பேருவகையடையச் செய்து வியப்பில் ஆழ்த்தியது கனடா வாழ் பழைய மாணவர்களால் ஏற்படுத்தப்பட்ட பழைய மாணவர் சங்கம். பல்வேறு சவால்களையும் தடைகளையும் தாண்டி 2012ஆம் ஆண்டு செப்டம்பர் மாதம் 1ஆம் திகதி உருவாக்கம் பெற்ற இச்சங்கம் கல்லூரியின் வரலாற்றில் புதிய அத்தியாயத்தினை தோற்றுவித்தது. கல்லூரியின் வளர்ச்சிப் பாதையில் பல வரலாற்றுத் தடங்களை ஏற்படுத்திய வண்ணம் நான்கு ஆண்டுகளை நிறைவுசெய்து 5வது ஆண்டில் வெற்றிகரமாக பாதம் பதிப்பதையிட்டு கனடா வாழ் கல்லூரியின் பழைய மாணவர்கள் பெருமையடையமுடியும்.

இத்தகைய பெருமையைப் பெற்றுள்ள பழைய மாணவர் சங்க கனடாக் கிளையின் தற்போதய நிர்வாக சபையினால் 2016 ஜனவரி மாதம் தொடக்கம் 2016 டிசம்பர் மாதம் வரைக்குமுள்ள ஓராண்டு காலத்தில் முன்னெடுக்கப்பட்ட பணிகளின் உள்ளடக்கமான செயற்பாட்டு அறிக்கையினை சங்கத்தின் சார்பில் சமர்ப்பிப்பதில் மனநிறைவுடன் மட்டற்ற மகிழ்ச்சியடைகின்றேன்.

நிர்வாக சபை உறுப்பினர்களின் அர்ப்பணிப்புடனான உழைப்பு, இந்நிர்வாகத்திற்கு தலைமை தாங்குகின்ற திரு.தம்பையா அம்பிகைபாகன் அவர்களது ஆளுமை மிக்க சீரிய நெறிப்படுத்தல், போசகர் சிவநெறிச்செல்வர் திரு.தில்லையம்பலம் விசுவலிங்கம் அவர்களின் அளவிடற்கரிய ஆக்கபூர்வமான ஆலோசனைகளும் ஊக்குவிப்பும், karaihinducanada.com என்ற சங்க இணையத்தளத்தின் நிர்வாகி திருமதி கிருஷ்ணவேணி சோதிநாதன் அவர்களின் அர்ப்பணிப்பு மிக்க சேவை, பிரதேச இணைப்பாளர்களின் சிறப்பான ஒத்துழைப்பு, அங்கத்தவர்கள், நலன் விரும்பிகள் ஆகியோரது

பேருதவிகளுடன் இணைந்த ஊக்குவிப்பு, அனுசரணையாளர்களின் அளப்பரிய உதவி, தாய்ச் சங்கம் மற்றும் முன்னைநாள் கல்லூரி அதிபர் திருமதி வாசுகி தவபாலன், பதில் அதிபராக பணியாற்றிய திருமதி கலாநிதி சிவநேசன் ஆகியோரின் சீரிய ஒத்துழைப்பு ஆகிய அனைத்தும் ஒன்றிணைந்து பாடசாலையின் வளர்ச்சி என்கின்ற உன்னதமான இலக்கினை நோக்கி வெற்றியுடன் பயணிக்க முடிந்தமையையிட்டு பூரிப்படைவதுடன் இவ்வெற்றிக்கு மூலகாரணமாக விளங்கிய இவர்கள் அனைவரையும் சங்கத்தின் சார்பில் மனதாரப் பாராட்டி நன்றியினைக் கூறிக்கொள்வதில் மகிழ்ச்சியடைகின்றேன். சங்கத்தின் நிர்வாகத்தில் இடம்பெற்றிருக்காதபோதிலும் அனைவரதும் விருப்பத்துடன் அனைத்து நிர்வாக சபைக் கூட்டங்களிலும் தவறாது கலந்து கொண்டு ஆலோசனைகள் வழங்கி பெரும் உந்துசக்தியாக இருந்து வருகின்ற முன்னைநாள் தலைவரும் கணக்காய்வாளருமாகிய திரு.மு.வேலாயுதபிள்ளை அவர்களுக்கு மனமாற்றந்த நன்றியைக் கூறக் கடமைப்பட்டுள்ளோம்.

அண்மீத்த பாடசாலை சிறந்த பாடசாலை திட்டத்திற்கு தேவையான காணிக் கொள்வனவிற்கான உதவி

250மில்லியன் ரூபா மதிப்பீட்டில் அரசு உதவியுடன் செயற்படுத்த திட்டமிடப்பட்டுள்ள பாரிய அபிவிருத்தித் திட்டத்திற்குத் தேவைப்படும் காணியின் ஒரு பகுதியை கொள்வனவு செய்ய உதவும் நோக்குடன் பழைய மாணவர்கள் நலன் விரும்பிகளிடமிருந்து நிதி சேகரிக்கும் திட்டம் முன்னெடுக்கப்பட்டபோது அவர்கள் வழங்கிய வியக்கத்தக்க பேராதரவு ஊக்கமும் மகிழ்ச்சியும் அளித்தது. நன்கொடை மூலமும் நிதியுதவி நிகழ்ச்சி(சாயி விக்கினேசின் இசை நிகழ்ச்சி) மூலமும் இருபதாயிரம் டொலர்கள் வரை பெறப்பட்டிருந்தமை குறிப்பிடத்தக்கதாகும்.. மடத்துக்கரை அம்பாள் ஆலயத்திற்கு முன்பாக பிரதான வீதியோரமாக உள்ள இரண்டரை பரப்புக் காணி எம்மால் உதவப்பட்டிருந்த பத்து இலட்சத்து முப்பத்தொன்பதாயிரம் ரூபா மூலமாக கொள்முதல் செய்யப்பட்டு பாடசாலையின் பெயரில் சட்டரீதியான ஆவணம் எழுதப்பட்டுள்ளது. இச்சட்ட ஆவணத்தில் எமது சங்கத்தின் உதவி குறித்து பதிவிடப்பட்டுள்ளமை குறிப்பிடத்தக்கதாகும்.. இத்திட்டத்திற்கு மேலும் தேவையான காணியினை பெற்றுக்கொள்வதற்கான முயற்சியில் பாடசாலைச் சமூகம் ஈடுபட்டுள்ளது. தேவையேற்படும்போது சாத்தியமான நிதிப் பங்களிப்பினை எமது சங்கம் வழங்கி உதவும். காணிக் கொள்வனவின் பொருட்டு கல்லூரி அன்னை மீதான பாச உணர்வோடும் தாராள சிந்தையுடனும் நன்கொடை வழங்கியும் நிதியுதவி நிகழ்ச்சிக்கான நுழைவுச் சீட்டினைப் பெற்றுக்கொண்டும், அனுசரணை வழங்கியும் கல்லூரியின் வரலாற்று முக்கியத்துவம் மிக்க வளர்ச்சித் திட்டத்தில் பங்களிப்புச் செய்திருந்தவர்களது விபரம் வரவு-செலவு அறிக்கையுடன் இணைக்கப்பட்டுள்ளது.

க.பொ.த. பரீட்சையில் சிறப்புச் சித்தி பெற்றவர்களிற்கான ஊக்குவிப்புப் பரிசில் வழங்கியமைக்கான உதவி

க.பொ.த.(சாதாரணம்), க.பொ.த.(உயர்தரம்) ஆகிய பரீட்சைகளில் சிறப்புச் சித்தி பெற்ற மாணவர்களிற்கு ஊக்குவிப்புப் பரிசிலை ரொக்கமாக பகிர்ந்து வழங்க 24000.00ரூபா உதவப்பட்டது. க.பொ.த(சாதாரணம்) பரீட்சையில் சிறப்புச் சித்தி பெற்ற எட்டு மாணவர்களிற்கும் க.பொ.த.(உயர்தரம்) பரீட்சையில் சிறப்புச் சித்தி பெற்ற ஒன்பது மாணவர்களிற்கும் குறிப்பிட்ட தொகை பகிர்ந்தளிக்கப்பட்டிருந்தது. இவ் ஊக்குவிப்பு உதவி நான்காவது ஆண்டாக உதவப்பட்டிருந்தமை குறிப்பிடத்தக்கதாகும்.

ஆளணிப் பற்றாக்குறையினை நீக்கி வைப்பதற்கான தற்காலிக உதவி

தற்காலிகமாக பணிக்கு அமர்த்தப்பட்டுள்ள அலுவலக முகாமைத்துவ உதவியாளருக்கு மாதாந்த வேதனம் வழங்கும்பொருட்டு ஒரு ஆண்டுக்குத் தேவையான 84000.00ரூபா உதவப்பட்டிருந்தது. எமது இணையத்தளத்திற்கு பாடசாலை சார்ந்த சாதனைகளையும் செய்திகளையும் வழங்குவதில் முகாமைத்துவ உதவியாளர் அதிபருக்கு வழங்கி வருகின்ற ஒத்துழைப்பினை கருத்திற்கொண்டு 6000.00ரூபா ஊக்குவிப்புக் கொடுப்பனவாக மேலதிகமாக உதவப்பட்டது.

மின்சாரக் கட்டணக் கொடுப்பனவிற்கான உதவி

தற்போதய கல்வி முறையின் கீழ் மின்சாரப் பாவனையின் அளவு அதிகரித்து வருகின்றது ஆயினும் மட்டுப்படுத்தப்பட்ட அளவு தொகையே அரசு கல்விப் பகுதியினால் வருடாந்தம் ஒதுக்கீடு செய்யப்பட்டு வரும் நிலையில் மேலதிக மின் கட்டண நிலுவைக் கொடுப்பனவை ஈடு செய்ய 18443.35ரூபா உதவப்பட்டிருந்தது.

SDMG (School Development Maintenance Grant) திட்டப் பங்களிப்புக்கான உதவி

மேற்குறித்த திட்டத்தின் கீழ் அரசு கல்விப் பகுதியின் உதவியுடன் எமது உதவியும் இணைந்து பாடசாலையை வளப்பு மிக்கதாக மாற்றும் திட்டத்திற்கு அமைய தெற்கு வளாகத்தில் அலங்கார வளைவிற்கு வர்ணம் பூசுவதற்கான கூலியாக 5000.00ரூபா உதவப்பட்டது.

வெள்ளிவிழா அதிபர் அமரர் கலாநிதி தியாகராசா நூற்றாண்டு விழாவிற்கான அனுசரணை
கல்லூரியின் ஆசிரியராக 4ஆண்டுகளும் அதிபராக 25ஆண்டுகளும் பதவி வகித்து கல்லூரியின் வளர்ச்சிக்கு அளவிடற்கரிய பணியாற்றி தமது சேவைக்காலத்தினை பொற்காலமாக வரலாற்றில் பதிவுசெய்ததுடன் மக்கள் மனதில் நிலைபெற்று விட்ட வெள்ளி விழா அதிபர் அமரர் கலாநிதி தியாகராசாவின் நூற்றாண்டு விழா பாடசாலைச் சமூகத்தின் ஏற்பாட்டில் நடராசா ஞாபகார்த்த மண்டபத்தில் சிறப்பாக நடாத்தப்பட்டிருந்தது. இவ்விழாவிற்கான செலவாக 9000.00 ரூபாவினை உதவிவிருந்தோம்.

“மருத்துவ கலாநிதி விஸ்வலிங்கம் விஜயரத்தினம் நம்பிக்கை நிதியத்தின்” அனுசரணையில் இரண்டாவது பரிசளிப்பு விழா

கல்லூரியின் மகிமை மிக்க பழைய மாணவரும் கனடா வாழ் காரை மக்களின் அன்பையும் மதிப்பையும் பெற்று விளங்குபவருமாகிய குழந்தை மருத்துவ நிபுணர் மருத்துவ கலாநிதி விஸ்வலிங்கம் விஜயரத்தினம் அவர்களின் முழுமையான நிதிப்பங்களிப்புடன் பழைய மாணவர் சங்க கனடாக் கிளையின் பெரு முயற்சியின் பயனாக 2014ஆம் ஆண்டு ‘மருத்துவகலாநிதி விஸ்வலிங்கம் விஜயரத்தினம் நம்பிக்கை நிதியம்’ ஒன்றரை மில்லியன் ரூபா வைப்பிலிடப்பட்டு ஆரம்பித்து வைக்கப்பட்டிருந்தமை யாவரும் அறிந்ததேயாகும். காரைநகரில் சட்டரீதியாக அமைந்துள்ள ஒரே ஒரு நம்பிக்கை நிதியம் (Charitable Trust) என்ற பெருமையைப் பெற்றுள்ள இந்நிதியத்தின் கீழ் வருடாந்த பரிசளிப்பு விழா தடங்கலிற்றி நடைபெறுவதற்காக செய்யப்பட்டுள்ள ஏற்பாட்டிற்கமைய இவ்வைப்புப் பணம் மூலம் பெறப்பட்ட வட்டித் தொகையைப் பயன்படுத்திய இரண்டாவது பரிசளிப்பு விழா சென்ற யூலை மாதம் 4ஆம் திகதி வெகு சிறப்பாக நடைபெற்றிருந்தது. மேலும் அரை மில்லியன் ரூபாவினை யூன் 2016இல் வைப்பிலிட்டதைத் தொடர்ந்து இந்நிதியம் இரண்டு மில்லியன் ரூபாவாக அதிகரித்துள்ளமை குறிப்பிடத்தக்கதாகும். அதேவேளையில் 2017ஆம் ஆண்டிலும் மேலும் அரை மில்லியன் ரூபாவினை இந்நிதியத்தில் வைப்பிலிட முன்வந்துள்ள மருத்துவகலாநிதி வி.விஜயரத்தினம் அவர்கள் அதற்கான ஏற்பாடுகளை எமது சங்கத்தின் ஒத்துழைப்புடன் மேற்கொண்டுள்ளார். இதன் மூலம் இந்நிதியத்தின் வைப்புத்தொகை இரண்டரை மில்லியன் ரூபாவாக அதிகரிக்கப்படவுள்ளது. மாணவர்களை ஊக்குவித்து அவர்களது கற்றல் திறனை மேம்படுத்தக்கூடிய முக்கியமான திட்டத்தினை செயற்படுத்துவதில் பாடசாலைச் சமூகம் எதிர்நோக்கிய சிரமங்களை நீக்கிவைத்து நிரந்தரமான தீர்வினை ஏற்படுத்த உதவியதன் மூலம் வரலாற்றுப் பணியினை நிறைவேற்றிவைத்த பெருமைக்குரிய மருத்துவகலாநிதி வி.விஜயரத்தினம் அவர்களுக்கு எமது சங்கம் மனமார்ந்த நன்றியை கூறிக்கொள்கின்றது. நிதியத்தின் நிர்வாகரீதியான செயற்பாடுகளில் ஒத்துழைத்து வருகின்ற இலங்கை வங்கியின் காரைநகர் கிளை முகாமையாளர் திரு. பற்குணம் செல்வகுமார் அவர்களுக்கும் வங்கி நிர்வாகத்துடன் சங்கத்தின் சார்பில் தொடர்பாடல்களை மேற்கொண்டு இந் நிதியம் நிறைவேற பங்காற்றிய எமது உறுப்பினர் திரு. கனகரத்தினம் சிவபாதசந்தரம் அவர்களுக்கும் எமது நன்றியைக் கூறிக்கொள்கின்றோம்.

நினைவுப் பரிசீல்கள் வழங்கியமைக்கான உதவி

கல்லூரியின் வருடாந்த பரிசளிப்பு விழாவின்போது வழமைபோல தமது அன்பிற்குரியவர்களின் நினைவாக நினைவுப் பரிசீல்களை எமது சங்க உறுப்பினர்கள் தொடர்ந்து வழங்கி வருகின்றனர்.. அந்தவகையில் சென்ற ஆண்டு நினைவுப் பரிசீல்கள் வழங்க உதவியோர் விபரம்:

எமது சங்கத்தின் ஆரம்பகர்த்தாக்களுள் ஒருவரும் ஆரம்பகாலத் தலைவரும் கல்லூரியின் முன்னாள் உப-அதிபருமாகிய அமரர் சின்னத்தம்பி தம்பிராசா நினைவுப் பரிசீல் வழங்க அன்னாரது துணைவியார் திருமதி மனோன்மணி தம்பிராசா அவர்களினால் நான்காவது ஆண்டாக 15000.00 ரூபா உதவப்பட்டது. க.பொ.த.(சாதாரணம்) பரீட்சையில் கணிதத்தில் சிறப்புச் சித்தி பெற்ற ஆறு மாணவர்களிற்கு இவ்வுதவித் தொகை பகிர்ந்து வழங்கப்பட்டிருந்தது.

காரைநகர் வலந்தலையைச் சேர்ந்த அமரர் சுப்பிரமணியம் சரஸ்வதி நினைவுப் பரிசீல் வழங்க அன்னாரது புதல்வன் திரு. சச்சிதானந்தன்இ மருமகள் திருமதி சுந்தரேஸ்வரி சச்சிதானந்தன் ஆகியோரினால் நான்காவது ஆண்டாக 5000.00 ரூபா உதவப்பட்டது. க.பொ.த.(சாதாரணம்) பரீட்சையில் சங்கீதத்தில் சிறப்புச் சித்தி பெற்ற ஒரு மாணவிக்கு இவ்வுதவித் தொகை வழங்கப்பட்டிருந்தது.

கல்லூரியின் முன்னாள் ஆசிரியரும் கல்லூரிப் பண்ணினை இயற்றி இசையமைத்தவருமாகிய அமரர் நாகமுத்து கனகசந்தரம் நினைவுப் பரிசீல் வழங்க அன்னாரது புதல்வர் கனக சிவகுமாரன் அவர்களினால் முன்றாவது ஆண்டாக 5000.00 ரூபா உதவப்பட்டது. கல்லூரியின் அதிசிறந்த மாணவனுக்கு இவ்வுதவித்தொகை வழங்கப்பட்டிருந்தது.

தேசியமட்ட விளையாட்டுப் போட்டியில் சாதனை படைத்து கல்லூரிக்கு பெருமை சேர்த்த பழைய மாணவரும் காரைநகர் விளையாட்டுத்துறையின் முன்னோடியாக கருதப்படுபவருமாகிய அமரர் அப்பாக்குட்டி சுந்தரம்பிள்ளை நினைவுப் பரிசில் வழங்க அன்னாரது பெறா மகன் திரு. மாணிக்கம் கனகசபாபதி அவர்களினால் இரண்டாவது ஆண்டாக 10000.00 ரூபா உதவப்பட்டது. இத்தொகை கல்லூரியின் அதிசிறந்த விளையாட்டு வீரன், அதிசிறந்த விளையாட்டு வீராங்கனை ஆகிய இருவருக்கு பகிர்ந்து வழங்கப்பட்டிருந்தது.

நினைவுப் பரிசில்களை வழங்க ஆண்டுதோறும் உதவி வருகின்ற திருமதி மனோம்ணி தம்பிராசா, திரு.சச்சிதானந்தம் திருமதி சுந்தரேஸ்வரி சச்சிதானந்தம், திரு.கனக சிவகுமாரன், திரு.மாணிக்கம் கனகசபாபதி ஆகியோருக்கு சங்கம் நன்றி கூறக் கடமைப்பட்டள்ளது.

S.P.சுப்பிரமணியம்(S.P.S.) நினைவு உதவித் திட்டம்

பிரபல வர்த்தகர் S.P.S.என அழைக்கப்படும் S.P.சுப்பிரமணியம் அவர்களின் நினைவாக அவரது மகனும் எமது சங்க உறுப்பினருமாகிய திரு.அரிகரனின் உதவியுடன் சென்ற இரண்டு ஆண்டுகளாக செயற்படுத்தப்பட்டு வருகின்ற பல்வேறு ஊக்குவிப்புத் திட்டங்களின் வரிசையில் பல்கலைக்கழகம் சென்ற பௌதிக விஞ்ஞானத்துறை மாணவிக்கு 5000.00 ரூபா உதவப்பட்டது. இக்கல்லூரியிலிருந்து சென்ற இரு ஆண்டுகளாக பல்கலைக் கழகம் சென்ற அனைத்து மாணவர்களுக்கும்; S.P.S. நினைவு ஊக்கவிப்புப் பரிசில் வழங்கப்பட்டு வருகின்றமை குறிப்பிடத்தக்கதாகும். மாணவர்களின் கல்வி விருத்தியில் அக்கறைகொண்டு உதவி வருகின்ற திரு.அரிகரனைப் பாராட்டி நன்றி கூறுகின்றோம்.

வெள்ளிவிழா அதிபர் அமரர் கலாநிதி தியாகராசாவின் ஒப்பற்ற சேவை உணர்வுபூர்வமாக நினைவு கூரப்பட்ட அன்னாரின் நூற்றாண்டு விழா

கல்லூரியை உன்னதமான நிலைக்கு கொண்டுவருவதற்கு 29 ஆண்டுகள் அயராது உழைத்த ஒப்பற்ற சேவையாளர் இ வெள்ளிவிழா அதிபர் அமரர் கலாநிதி தியாகராசாவின் நூற்றாண்டு விழா 11-06-2016இல் கனடா செல்வச் சந்நிதி ஆலயத்தின் மண்டபத்தில் எமது சங்கத்தின் ஏற்பாட்டில் சிறப்பாக நடாத்தப்பட்டிருந்தது. பல பேச்சாளர்கள் கலந்துகொண்டு அன்னாரது பணியினை உணர்வுபூர்வமாக நினைவுகூர்ந்திருந்தனர். பாடசாலையின் வளர்ச்சியில் அக்கறை கொண்டு உதவி வருபவரும் அன்னாரது காலத்தில் கல்வி பயின்றவருமான குழந்தைமருத்துவ நிபுணர் மருத்துவகலாநிதி வி.விஜயரத்தினம் அவர்கள் பிரதம விருந்தினராகவும் அன்னாரது காலத்தில் பயின்ற மற்றொரு மாணவராகிய மக்தாஸ்டர் பல்கலைக் கழகத்தின் ஓய்வூதியைப் பேராசிரியர் கலாநிதி தி.சிவகுமாரன் சிறப்பு விருந்தினராகவும் பழைய மாணவரான பல்கலை நிபுணர் மருத்துவகலாநிதி ஆதிகணபதி சோமசுந்தரம் அவர்கள் கௌரவ விருந்தினராகவும் இவ்விழாவில் கலந்துகொண்டு சிறப்பித்திருந்தனர். இவர்கள் அனைவருக்கும் மனமாற்ற நன்றியினைத் தெரிவித்துக்கொள்கின்றோம். அமரர் தியாகராசா அவர்களது வாழ்க்கை வரலாறு, கல்லூரியில் 29ஆண்டுகளாக ஆற்றிய அளப்பரிய பணிகள், பொதுப் பணி, ஊர்ப் பணி, அரசியல் பணி ஆகியனவற்றை உள்ளடக்கி அவ்வப்போது வெளிவந்திருந்த ஆக்கங்களின் தொகுப்பாக விழா மலர் ஒன்றும் அச்சமயம் வெளியிடப்பட்டிருந்தமை குறிப்பிடத்தக்கதாகும். சங்க வளர்ச்சியில் அக்கறைகொண்டு அதன் பணிகளை முன்னெடுப்பதில் பெரும் பங்காற்றி வருகின்ற Doubleseal Insulating Glass Ltd அதிபர் திரு.மகாதேவன் பாலசுப்பிரமணியம் இம்மலரினை வெளியிட்டுவைத்திருந்தார். இவருக்கும் சங்கத்தின் நன்றியை உரித்தாக்குகின்றோம்.

சங்கத்தின் நிதி நிலையை மேம்படுத்தும் நோக்கில் நடாத்தப்பட்டிருந்த இசை நிகழ்ச்சி

சுப்பர் சிங்கர் புகழ் செல்வன் சாயி விக்கினேஸ் அவர்களை தமிழகத்திலிருந்து அழைத்து கனடா கந்தசுவாமி கோயில் கலை அரங்கில் செப்ரெம்பர் 17ஆம் திகதி இசை நிகழ்ச்சியினை நடாத்தியிருந்தோம். பாடசாலையின் மேம்பாட்டு நிதிக்காக நடாத்தப்பட்டிருந்த இந்நிகழ்ச்சி மிகப்பெரிய வெற்றியாக அமைந்து உன்னதமான நிழ்வாக நிறைவேறியது..எவ்வித சன்மானத்தையும் பெற்றுக்கொள்ளாது பக்கவாத்தியம் இசைத்து உதவிய காரை மண்ணின் இளம் கலைஞர்களான செல்வன் மிதுரன் மனோகரன்(வயலின்) செல்வன் அமுதீசர் சச்சிதானந்தன்(மிருதங்கம்) மற்றும் செல்வன் பிரணவன் குகமுர்த்தி(கடம்) ஆகியோரையும் பாராட்டி நன்றி கூறுகின்றோம். நிகழ்வினை இலவசமாக வீடியோ எடுத்து உதவிய திரு.செந்தூரன் கந்தையா அவர்களுக்கும் எமது நன்றியை உரித்தாக்குகின்றோம். இந்நிகழ்வில் பிரதம விருந்தினராக ஐக்கிய அமெரிக்காவிலிருந்து வருகைதந்து கலந்து கொண்டு சிறப்பித்த எமது கல்லூரியின் மகிமைமிக்க பழைய மாணவரும் Webtec Railway Electronics நிறுவனத்தின் நிறைவேற்றுப் பணியாளருமான பொறியியலாளர் திரு.மகேஸ்வரன் பாலசுப்பிரமணியம் அவரது பாரியார் மின்பொறியியலாளர் திருமதி மோகனா மகேஸ்வரன் ஆகியோருக்கும் அனுசரணை வழங்கி நிகழ்வின் வெற்றிக்கு வலுச்சேர்த்த குழந்தைமருத்துவ நிபுணர் மருத்துவகலாநிதி வி.விஜயரத்தினம், மருத்துவகலாநிதி இராமலிங்கம் செல்வராசா (ஐக்கிய அமெரிக்கா) அவரது பாரியார் மருத்துவகலாநிதி திருமதி சரோ செல்வராசா, Doubleseal Insulating Glass Ltd அதிபர் திரு.மகாதேவன் பாலசுப்பிரமணியம், பொறியியலாளர் மகேஸ்வரன் பாலசுப்பிரமணியம் (ஐக்கிய அமெரிக்கா) அவரது பாரியார்

பொறியியலாளர் திருமதி மோகனா மகேஸ்வரன், காசிப்பிள்ளை சக புத்திரர்கள் நிறுவனத்தின் அதிபர் திரு.முருகேசு காசிப்பிள்ளை, வீடு விற்பனை முகவர் திரு. ராஜ் நடராசா, வீடு விற்பனை முகவர் திரு.ரவி ரவீந்திரன், பொறியியலாளர் திரு.சிற்றம்பலம் திருஞானசம்பந்தன் (ஐக்கிய அமெரிக்கா) அவரது பாரியார் திருமதி நிர்மலா திருஞானசம்பந்தன், Airport Limo Service திரு.சந்திரசோதி திருவேங்கடம், karainews.com இணையத்தள சேவையின் தொகுப்பாளர் திரு.பிரமேந்திரதீசன் திரவியநாதன், Olympic Wood Work Inc அதிபர் திரு.கருணா பஞ்சலிங்கம், TD Canada Trust Mobile Mortgage Specialist பரா கணேசானந்தா ஆகிய அனைவருக்கும் பழைய மாணவர் சங்க கனடா கிளை மனமார்ந்த நன்றியினைத் தெரிவித்துக்கொள்வதில் மகிழ்ச்சியடைகின்றது. அனுசரணையாளர்கள் தமது பங்களிப்பாக வழங்கியுதவிய தொகையினை வரவுசெலவு அறிக்கையில் பார்வையிடமுடியும். திரு.சாயி விக்கினேசுடனான தொடர்பினை ஏற்படுத்தித் தந்ததன் மூலம் அவரை இங்கு வரவழைக்க உதவியதுடன் மட்டுமல்லாது தமது இல்லத்தில் அவரைத் தங்கவைத்து ஆதரவளித்த 'ஈழநாடு' பத்திரிகையின் பிரதம ஆசிரியர் திரு. ரி. கே. பரமேஸ்வரன் அவர்களுக்கும், சாயி விக்கினேசுக்கும் பக்கவாத்தியக் கலைஞர்களுக்கும் சங்கத்தின் சார்பில் விருந்துபசாரம் வழங்கி கௌரவித்த நிகழ்விற்கான அனுசரணையினை வழங்கி உதவிய பொருளாளர் திரு.மாணிக்கம் கனகசபாபதி அவர்களுக்கும் இதம்கனிந்த நன்றியைக் கூறிக்கொள்கின்றோம்.

சங்க நிகழ்வுகளில் ஒலிபரப்பப்படும் நோக்குடன் பாடப்பட்டு பதிவுசெய்யப்பட்ட கல்லூரிப் பண்

சங்கத்தின் எத்தகைய நிகழ்வானாலும் அதன் ஆரம்பத்தில் கல்லூரிப் பண் ஒலிபரப்பப்பட்டு எமது வாழ்வின் வெற்றிக்கு வித்திட்ட கல்லூரி அன்னைக்கு மதிப்பளிக்கப்பட்டு வருகின்ற வழமையை பேணிவருகின்றோம். இலக்கியச் சுவை மிக்க அற்புதமான பண் எனக் கருதப்படும் இப்பண்ணினை சிறந்த பின்னணி வாத்தியங்களுடன் தமது இனிமையான குரலில் கல்லூரியின் இசை ஆசிரியைகளான திருமதி கலாசக்தி றொபேசன் அவர்களும் திருமதி பங்கையற்செல்வி முகுந்தன் அவர்களும் இணைந்து பாடிய ஒலிவடிவம் இறுவெட்டில் பதிவுசெய்யப்பட்டுள்ளது. இவ்விரு ஆசிரியைகளுக்கும் நன்றிகூறக் கடமைப்பட்டுள்ளோம். இப்பண் அமரர் கலாநிதி தியாகராசா நூற்றாண்டு விழா, சாயி விக்கினேஸின் இசை நிகழ்ச்சி ஆகியவற்றில் ஒலிபரப்பப்பட்டிருந்தபோது எமது கல்லூரிக் காலத்தினை நினைவுகூரவைத்த உணர்வுபூர்வமான தருணமாக அமைந்திருந்து சபையோரின் மிகுந்த வரவேற்பினைப் பெற்றிருந்தது.

இணை உறுப்பினர்கள் (Associate Members)

உறுப்பினர்களின் வாழ்க்கைத் துணைகள், பிள்ளைகள் ஆகியோரும் ஸ்ரீலங்கா, கனடா, ஐக்கிய அமெரிக்கா ஆகிய நாடுகள் தவிர்ந்த ஏனைய நாடுகளில் வதியும் பழைய மாணவர்கள், முன்னைநாள் ஆசிரியர்கள், பணியாற்றிய அலுவலர்கள் ஆகியோரும் அவர்களது வாழ்க்கைத் துணைகள், பிள்ளைகள் ஆகியோரும் இணை உறுப்பினர்களாக (Associate Members) இணைந்துகொண்டு கல்லூரியின் மேம்பாட்டில் பங்குகொள்வதற்கான வாய்ப்பு சங்கத்தின் யாப்பில் செய்யப்பட்டுள்ள ஏற்பாடுகள் மூலம் தற்போது ஏற்படுத்தப்பட்டுள்ளது. சர்வதேசமெங்கும் பரந்து வாழும் பழைய மாணவர்களை இணை உறுப்பினர்களாக இணைத்துக்கொண்டு சங்கத்தினை வலிமையும் சிறப்பும் மிக்கதாக மாற்றியமைக்கும் முயற்சி தீவிரமாக முன்னெடுக்க திட்டமிடப்பட்டுள்ளது.

சங்கத்தின் நிர்வாக உறுப்பினர்களின் பாடசாலைக்கான பயணம்

சங்கத்தின் போசகர் சிவநெறிச்செல்வர் தில்லையம்பலம் விசுவலிங்கம், தலைவர் திரு.தம்பையா அம்பிகைபாகன், பொருளாளர் திரு.மாணிக்கம் கனகசபாபதி, உதவிப் பொருளாளர் திரு. நடராசா பிரகலாதீஸ்வரன், முன்னைநாள் தலைவர் திரு.முருகேசம்பிள்ளை வேலாயுதபிள்ளை ஆகியோர் வெவ்வேறு சந்தர்ப்பங்களில் பாடசாலைக்கு பயணம் செய்து அதிபர் மற்றும் தாய்ச் சங்க நிர்வாகிகளுடன் சந்திப்பினை மேற்கொண்டிருந்தனர். இச்சந்திப்பின்போது பாடசாலையின் தேவைகள், குறைபாடுகள் மற்றும் சங்கத்தினால் வழங்கப்பட்ட உதவிகள் தொடர்பில் ஏற்பட்ட முன்னேற்றம் என்பன குறித்து அளவளாவிருந்தனர்.

சங்கத்தின் இணையத்தள சேவை karaihinducanada.com

சங்கத்தின் ஆரம்பகர்த்தாக்களுள் ஒருவரும் ஆரம்பகாலத் தலைவருமாகிய அமரர் சின்னத்தம்பி தம்பிராசா அவர்களினால் 17-03-2013ல் சம்பிரதாயபூர்வமாக ஆரம்பித்து வைக்கப்பட்டிருந்த சங்கத்தின் உத்தியோகபூர்வ இணையத்தளமாகிய karaihinducanada.com வழங்கிவருகின்ற சேவை மக்களின் மிகுந்த பாராட்டினையும் வரவேற்பையும் பெற்றுவருவது குறித்து மகிழ்ச்சியடைகின்றோம். இவ்விணையத்தளத்தின் சேவைக்கு பழைய மாணவர்களும் காரை மக்களும் வழங்கி வருகின்ற அமோக ஆதரவு இதனை மேன்மேலும் வளர்ச்சியுற் செய்யும் என்பதுடன் இந்து அன்னையின் புகழ் தரணியெங்கும் நிலைநாட்டப்படவும் பாடசாலையின் வளர்ச்சிப்பணிகளில் பழைய மாணவர்களின் ஈடுபாட்டினை அதிகரித்து ஊக்குவிக்கவும் வழிவகுக்கும் எனவும் நம்புகின்றோம். இவ்விணையத் தளத்தினை சிறந்தமுறையில் நிர்வகித்து அதன் வளர்ச்சிக்கு அர்ப்பணிப்புடன் உழைத்து வருகின்ற அதன் நிர்வாகி திருமதி கிருஷ்ணவேணி

சோதிநாதன் அவர்களுக்கு மனமார்ந்த நன்றியினைத் தெரிவிப்பதுடன் இவ்விணையத்தளத்தின் தொழில் நுட்ப ஆலோசகரான திரு.விமலராஜ் குலசேகரம் (கண்ணன்) அவர்களின் சேவையினையும் பாராட்டி நன்றி கூறுகின்றோம்.

ஆதரவளித்து ஊக்குவித்த சமூக ஊடகங்கள்

எமது செயற்பாடுகள் தொடர்பில் மக்களை தகவல்கள் சென்றடைந்து அவர்களையும் பாடசாலையின் வளர்ச்சிப் பணிகளில் ஈடுபாடு கொள்ள ஊக்குவிக்கின்ற செயற்பாட்டில் விளம்பரப்படுத்தல் முக்கியத்துவம் பெறுகின்றது. அந்த வகையில் எமது சங்கத்தினதும் கல்லூரியினதும் அறிவித்தல்கள், செய்திகள்: சாதனைகள் என்பவற்றை பிரசுரித்து ஆதரவளித்து வருகின்ற எமது நேச அமைப்பாகிய கனடா-காரை கலாசார மன்றத்தின் இணையத்தளமான karainagar.com, மற்றும் karainews.com, karainagar.co ஆகிய இணையத்தள சேவைகளிற்கும் எப்போதும்போல எமது அனைத்து அறிவித்தல்களையும் விசேடமாக ஒலிபரப்பி ஆதரவளித்து வருகின்ற CTBC வானொலியின் இயக்குனர் திரு. இளையபாரதி அவர்களிற்கும் சமூக அறிவித்தல் பகுதியில் ஒலிபரப்பி வருகின்ற CMR வானொலி, CTR வானொலி, கீதவாணி வானொலி, ஒளி பரப்பி வருகின்ற TVI தொலைக்காட்சி ஆகிய ஊடக நிறுவனங்களிற்கும் சங்கத்தின் சார்பில் நன்றி கூறக் கடமைப்பட்டுள்ளேன்.

நிர்வாக சபைக் கூட்டங்கள்

இக்காலப்பகுதியில் ஆறு தடவைகள் நிர்வாக சபைக் கூட்டங்கள் நடத்தப்பட்டு முன்னெடுக்கப்படவேண்டிய பணிகள் தொடர்பில் ஆராயப்பட்டு தீர்மானமெடுத்து செயற்படுத்தப்பட்டன. Scarborough Civic Centre, செயலாளரின் வதிவிடம், பொருளாளரின் வதிவிடம் ஆகியவற்றில் நடாத்தப்பட்டிருந்த இக்கூட்டங்களில் பெரும்பாலான உறுப்பினர்களும் உணர்வோடும் பொறுப்புடனும் கலந்துகொண்டு பயனுள்ளவகையில் கூட்டங்கள் நடைபெற ஒத்துழைத்தனர். கூட்டத்தில் கலந்துகொண்டவர்களுக்கு பரிமாறுவதற்கான தேநீர் மற்றும் சிற்றுண்டி வகைகளை பல உறுப்பினர்கள் தாமாகவே முன்வந்து வழங்கி உதவினர். இவர்கள் அனைவருக்கும் செயலாளர் என்றவகையில் நன்றி கூறக் கடமைப்பட்டுள்ளேன்.

முன்னாள் அதிபர் திருமதி வாசுகி தவபாலனின் கல்லூரிக்கான மகத்தான சேவை

மூன்று ஆண்டுகளாக இக்கல்லூரியின் அதிபராக பதவி வகித்த அண்மையில் இடமாற்றலாகிச் சென்றுள்ள திருமதி வாசுகி தவபாலன் அவர்கள் கல்லூரியின் துரித வளர்ச்சிக்கு அரும் பணியாற்றி வரலாற்றில் இடம் பிடித்துக்கொண்டுள்ளார். இவரது காலத்தில் கல்வி, கல்விசாரா செயற்பாடுகளில் மாவட்ட, மாகாண, தேசிய மட்டங்களில் மாணவர்களால் ஏற்படுத்தப்பட்ட சாதனைகள் கல்லூரியின் புகழை மேலோங்க வைத்தன. இவரது பெரு முயற்சியின் விளைவாகவே எமது கல்லூரி 'அண்மித்த பாடசாலை சிறந்த பாடசாலை' என்கின்ற பாரிய அபிவிருத்தித் திட்டத்துள் உள்வாங்கப்பட்டிருந்தமை குறிப்பிடத்தக்கதாகும். திருமதி வாசுகி தவபாலனின் அர்ப்பணிப்பு மிக்க சேவையினைப் பாராட்டுவதுடன் மனமார்ந்த நன்றியினையும் தெரிவிப்பதில் எமது சங்கம் மகிழ்ச்சியடைகின்றது. இதேவேளையில் இவரது இடத்திற்கு பிரதி அதிபராக நியமனம் பெற்று பாடசாலையின் நிர்வாகத்தினை பொறுப்பேற்றுக்கொண்டுள்ள திருமதி சிவாந்தினி வாசீசன் அவர்களை வரவேற்பதில் எமது சங்கம் மகிழ்ச்சியடைகின்றது.

காரை. இந்து அன்னை அடையும் பேருவகை

'ஈன்ற பொழுதில் பெரிதுவக்கும் தன்மகனைச்
சான்றோன் எனக் கேட்ட தாய்'

என்கின்ற வள்ளுவர் வாக்கிற்கொப்ப காரை இந்து அன்னை பெற்றெடுத்த கனடா வாழ் மைந்தர்கள் ஒன்றிணைந்து ஒருமைப்பாட்டுடன் செயலாற்றி தனது மேம்பாட்டில் பங்குகொண்டு உதவி வருவதுடன் தனது புகழை தரணியெங்கும் நிலைநிறுத்த உழைத்து வருவது கண்டு காரை.இந்து அன்னை பேருவகை அடைவாள் என்பதில் சந்தேகமில்லை.. எமது சங்கத்தின் கல்லூரி சார்ந்த வளர்ச்சிப் பணிகளுக்கு பழைய மாணவர்களும் நலன் விரும்பிகளும் வழங்கி வருகின்ற பேராதரவு தொடர்ந்து கிடைக்கும் என உறுதியாக நம்பும் எமது நிர்வாகம் 2017ஆம் ஆண்டிலும் சாத்தியமான பணிகளை நிறைவேற்றி வைக்க உழைக்கும் என உறுதி கூறுவதுடன் கடந்த காலங்களில் உதவி ஊக்குவித்த கல்லூரி மீது விசுவாசம் கொண்ட அனைத்து நெஞ்சங்களிற்கும் மீண்டும் ஒருமுறை நெஞ்சார்ந்த நன்றியைத் தெரிவித்துக்கொள்கின்றோம்.

'தாய் மலரடி பணிவோம் நம் கல்லூரி
தமிழெனு மமுதினை பருகிட நிலைகொண்ட. (தாய்)'

கனக சிவகுமாரன்
செயலாளர்.